



- Застаецца яшчэ крыху часу, каб атрымаць поўны адпуст, зацверджаны папам Францішкам у юбілей 100-годдзя аб'яўленняў Маці Божай у Фаціме. Для гэтага трэба наведаць санктуарый (у любой кропцы свету) ды прыняць удзел у цэлебрацыі і малітве да Найсвяцейшай Панны або памаліцца перад фігурай Маці Божай Фацімскай, якая выстаўлена да публічнай малітвы ў касцёле ці ў іншым адпаведным месцы. Неабходна таксама выканаць звычайныя ўмовы: прыступіць да сакраманту пакаяння і паяднання ды да св. Камуніі, а таксама памаліцца ў інтэнцыях Святога Айца. З ласкі Юбілею можна скарыстаць да 26 лістапада бягучага года. †

- Першая ў свеце каранацыя фрэскі Багародзіцы – Маці Міласэрнасці – адбылася ў касцёле св. Георгія ў Дзержонюве (Польшча). Кароны для гэтай падзеі асвятціў папа Францішак. Урачыстасць узначаліў біскуп Свідніцкай дыяцэзіі Ігнацый Дэц. У гаміліі іерарх заўважыў, што фрэска ўзнікла на гэтых землях 500 гадоў таму. Біскуп заахвоціў вернікаў аднавіць у сабе любоў да Марыі, а таксама захоўваць вернасць Крыжу.

- Генеральны пракуратар Лівіі Аль-Садзік ад-Соур паведаміў, што з вялікім праўдападабенствам устаноўлена месца, у якім знаходзяцца астанкі егіпецкіх коптаў, варварскі забітых у 2015 годзе джихадзістамі “Ісламскай дзяржавы”. Ужо распачата праца па эксгумацыі ў брацкай магіле. Копцкі Касцёл ужо прызнаў мучанікаў святымі. Іх літургічны ўспамін адзначаецца 15 лютага – у дзень, калі ў інтэрнэце з'явілася відэа з дэманстрацыяй адсячэння ім галоў. На стужцы чуваць, як у хвіліну забойства мучанікі паўтараюць словы: “Пане Езу Хрысте”.

- Незвычайнае фота зроблена ў Шатландскім прыродным тэматычным парку забаў “Bamboozeleum”. Абсталяваная для адпачынку тэрыторыя знаходзіцца ў лесе, забяспечана сістэмай відэаназірання на тэрмакамеру. Сужэнская пара з 2-ма дзецьмі бавіла час на лоне прыроды. Прыбор паказаў, як муж і жонка гуляюць не з 2-ма, а з 3-ма дзецьмі! Малодшае дзіця знаходзіцца ва ўлонні сваёй мамы, але яго ўжо вельмі добра відаць на здымку.

- У Іерусаліме дзейнічае заапарк, дзе сабраны амаль усе жывёлы, хоць раз згаданыя ў Бібліі. На сёння ў ім пражывае больш за 2200 асобін: ад сланоў да лемураў, ад маленькіх зялёных мартышак да велізарных пітонаў. Наўрад ці ўдасца знайсці толькі лефіяфана і адзінарога. Садавіну, гародніну і мяса, неабходныя для харчавання жывёл, бясплатна пастаўляюць ізраільскія кампаніі як дзесяціну. Заапарк можна аб'ехаць на экскурсійным цягніку, а таксама абысці пешшу, вывучаючы не толькі фауну, але і флору: у парку

Варта ведаць (105)

Аўтар: Ангеліна Пакачайла
15.10.2017 00:00

растуць дрэвы і хмызнякі, многія з якіх таксама згадваюцца ў Бібліі.

credo.pro; pch24.pl; deon.pl